

HAL BALZAN

IS-SITT SENA NRU. 33

JANNAR/FRAR 1977

EDITORJAL

• WASAL JUM SAN VALENTINU

Meta tisma' b'xi hadd li jgib l-isem ta' Valent, donnok bla ma trid, tgħid li jew hu jew xi hadd mill-familja tiegħu huwa minn Hal Balzan. U, jekk tistharreg sewwa, aktar iva milli le, issib li dan huwa minnu. Ghax l-isem ta' San Valentinu ntrabat sfiq ma' dan ir-rahal b'rabta li ilha gejjja mill-bidu tas-seklu l-iehor, meta l-Kanonku Dun Lawrenz Grech Delicata, b'awtentika tas-26 ta' Jannar 1820, ta lill-Knisja Parrokkjali tagħna l-korp sant ta' dan il-qaddis martri li huwa nnifsu kien gab Malta miċ-ċimiterju ta' Sant'Elena f'Ruma. Minn dak iż-żmien sal-lum il-qima lejn dan il-qaddis issoktat tikber dejjem u l-festa tiegħu f'Lulju hija l-aktar wahda importanti fil-Parroċċa wara l-festa titolari tal-Lunzjata.

Bhalma jaf kulhadd, minn drawwa qadima hafna, San Valentinu baqa' magħruf hafna bħala l-qaddis protettur tal-gharajjes u l-mahhubin. Din m'hijex hliet koinċidenza ta' drawwa pagana ma' jum il-festa ta' dan il-qaddis li liturgikament taħbat fl-14 ta' Frar. Mill-bqija, mill-ftit tagħrif li għandna dwar il-hajja ta' dan il-qaddis martri, ma jidher li kien hemm l-ebda relazzjoni bejn San Valentinu u l-gharajjes. (Għal aktar tagħrif dwar din id-drawwa, ara l-artiklu "San Valentinu: f'Hal Balzan u fil-Folklor", li deher fil-harga Jannar/Frar 1972).

Biss din id-drawwa, bhal kull drawwa oħra, hija ta' min iġhożza u jippreservaha. Forsi wkoll tkun ideja sabiħa li fil-gejjieni, għal din l-okkażjoni tiġi organizzata f'Hal Balzan xi attività religjuża-kulturali-soċjali bis-sehem ta' koppji żgħażgħ. Nistiednu lill-kazini u lill-ghaqdiet religjużi u soċjali ta' Hal Balzan sabiex jaħsbu fuq din l-inizjattiva u jibagħtulna s-suggerimenti tagħhom.

• IL-KULTURA

Skop ewlieni ta' din il-gazzetta sa mill-ewwel hargha tagħha kien li nmisslu fost in-nies ta' Hal Balzan imhabba u apprezzament lejn l-ambjent ta' madwarhom, lejn l-istorja ta' Hal Balzan u lejn dak kollu li hu Malti. Kien dan l-idejal ta' kultura li dejjem żammejna quddiem għajnejna tul dawn il-hames snin u nofs li ilna nippubblikaw din il-gazzetta.

Il-kultura tiġbor fiha l-iżvilupp tal-bniedem shiħ, il-bniedem fir-relazzjonijiet tiegħu kollha ma' għajru u miegħu nnifsu u, bħala nistrani, ma' Alla wkoll. Għalhekk f'pajjiż nistrani, il-kultura rridu narawha fi sfond nistrani. Bniedem jissejjah kolt meta jagħraf japprezza dak kollu li hu sabiħ u tajjeb — pittura, skultura, mużika, films, poezija u kitba oħra, u kull xorta ta' arti u attività oħra tal-bniedem — u dan kollu jressqu lejn il-Hallieq li wahdu huwa l-ghajn ta' dak li hu sabiħ u tajjeb.

• IT-TAGHLIM TAL-MUŻIKA

Semmejna l-mużika. Il-kultura tal-mużika f'pajjiżna twieldet, kibret u sseddqet tista' tgħid bis-saħħa tal-kazini tal-baned li, fil-hegga tagħhom biex ikabbru l-festa Maltija, hajru lit-tfal u ż-żgħażagħ sabiex jaqdbu l-istudju tal-mużika. Issurmast tal-banda, bl-akbar sabar, jiehu hsieb iġhallem b'xejn lil dawn iż-żgħażagħ li, meta jkunu tkissru tajjeb fit-teorija u l-prattika, joħorgu jdoqqu mal-banda. Hafna rġiel u żgħażagħ fl-imghoddi għamlu użu minn din l-opportunità u tgħallmu l-mużika sew għall-edukazzjoni persunali tagħhom kif ukoll xi drabi bħala mezz ta' ghajxien.

Illum, sfortunatament, ftit huma t-tfal u ż-żgħażagħ li qegħdin japprofittaw ruħhom minn dan iċ-ċans. Huwa fatt kurjuż kif illum, meta kulhadd bl-imhatra min jitgħallhem u jgħallhem l-aktar 'l uliedu, opportunità bhal din fejn wiehed jista' jitgħallhem il-mużika bla hlas qiegħda tiġi ttraskurata. Għalhekk nagħmlu appell lill-genituri sabiex iħajru 'l uliedhom jistudjaw il-mużika u b'hekk tradizzjoni ta' hafna snin tinzamm hajja fl-ibliet u l-irhula tagħna.

• L-ISMIJET TAT-TOROQ U L-BRAZZI TAZ-ZUNTIER

Fil-hargiet Marzu/April 1975 u Mejju/Gunju 1975 konna kkummentajna rispettivament dwar l-ismijiet għat-toroq godda ta' Hal Balzan u dwar il-brazzi qodma taz-zuntier tal-knisja. Dwar dawn ta' l-aħħar, nifirhu ngħidu li l-brazzi l-qodma tneħ-

• għal paġna 2

IL-KNISJA PARROKKJALI (21)

L - A R T A L M A G G U R

Wara li rajna l-bini tal-Knisja Parrokkjali, imiss issa li nibdew naraw xi haġa dwar kull artal li għandna fil-Knisja. Nibdew bl-artal magġur u nkomplu bl-ghajnuna t'Alla, l-artali l-oħra.

L-EWWEL ARTAL MAGĠUR

L-ewwel artal magġur tal-Knisja Parrokkjali, kif insibu miktub fir-relazzjoni ta' l-Isqof Astiria li għamel lil din il-Knisja fl-1673 kien inbena proviżorjament fit-tarf tal-korsija quddiem hajt li kien imtella' għal ftit taż-żmien sa taht il-hnejja tal-pilastri prinċipali qabel il-kor.(1)

Dan l-artal kien tal-gebel li titla' għalih bi tliet targiet tal-gebel ukoll. Nagraw fl-istess relazzjoni fuq imsemmija li dan l-artal kellu Tabernaklu ta' l-injam indurat b'zewg pissidijiet tal-fidda. Fuq dan l-artal, barra mill-quddies tas-soltu, kienet titqaddes quddies baxxa kull nhar ta' Gimgħa li kienet għet imhollija minn Guzeppi Chetcuti.(2)

IT-TIENI ARTAL MAGĠUR

Fir-relazzjoni tal-Viżta tal-20 ta' Settembru 1699, l-Isqof Cocco Palmieri jgħidilna li issa l-Knisja hija lesta u għandha forma ta' salib, li għadu kemm inbeda x-xogħol tal-bini tas-sagristija n-naha tax-xellug tal-kor, u li dalwaqt jibda tiela' l-bini tal-koppla. Isemmi li l-kor hu spazjuż biżżejjed u jgħidilna li l-artal magġur qiegħed issa quddiem dan il-kor.(5)

Nhar id-19 ta' Settembru 1707 thallas il-kont għal sitt għandieri ta' l-ulumu magħmulin minn Mastru Lorenzo Chircop mill-Tabernaklu. Nagraw ukoll fir-relazzjoni ta' din il-Viżta li fuq l-artal kien hemm għadd ta' statwi ta' l-injam argentati.(9)

Fil-ktieb tal-kontijiet insibu li f'Marzu tal-1721 inxtara pissidi għdid li qam 75 skud.

Fil-ktieb tal-kontijiet tal-Knisja, insibu li l-prokuraturi dahhlu 10 skudi f'Jannar tal-1710 biex jistgħu jinxtraw erba' fju-retti godda għal dan l-artal.(7) F'Mejju tal-1716 inxtara Kur-ċifiss għal fuq l-artal li qam 2 skudi u 6 tari.(8)

Nhar id-28 ta' Settembru tal-1716, l-Isqof Jacobus Canaves sab li l-mensa ta' l-artal kienet ta' l-irham abjad u jzid iġid li l-bqija tiegħu hu miżbugħ. Isemmi li fuq il-bieba tat-Tabernaklu hemm impittra x-xbiha ta' Kristu Rxox. Dan l-Isqof talab li ssir ċavetta tal-fidda għal dan it-Tabernaklu. Nagraw ukoll fir-relazzjoni ta' din il-Viżta li fuq l-artal kien hemm għadd ta' statwi ta' l-injam argentati.(9)

Fil-ktieb tal-kontijiet insibu li f'Marzu tal-1721 inxtara pissidi għdid li qam 75 skud.


LAMPIER TAL-FIDDA

Il-prokuraturi tal-Knisja, f'Mejju 1727, hallsu s-somma ta' 344 skud, 4 tari u 5 grani lis-sur Matteo Communit għal lampier għdid tal-fidda.

**SILTJET MILL-ISTORJA
TA' HAL BALZAN**
Tiftix u kitba ta'
DUN GWANN DIMECH

F'Awwissu ta' l-istess sena sar ret kaxxa fejn jintrefa' dan il-lampier u qamet 2 skudi u 8 tari. U kif inkomplu nagraw fil-ktieb tal-kontijiet tal-knisja, li minnu hadna dan it-tagħrif, f'Diċembru 1727 is-sur Communit irċieva minn għand il-prokuraturi s-somma ta' 30 skud akkont ta' l-istess lampier.(10)

Fil-Viżta ta' l-Isqof Alpheran li għamel lil din il-Parroċċa fl-1729, iġid li quddiem l-artal magġur hemm imdendel lampier • għal paġna 2



L-Artal tal-Knisja l-Qadima tal-Lunzjata, li qabel kien l-Artal Magġur tal-Knisja Parrokkjali.

Fil-Viżta ta' l-Isqof Molina tal-1679, insibu mill-għdid li dan l-artal għadu fejn kien imqiegħed l-ewwel darba, biss iżid iġid li dan l-artal hu mogħni b'għandieri argentati u bejn il-għandieri hemm il-fjuretti. Isemmi wkoll li quddiem dan l-artal hemm tliet lampieri, wiehed jixgħel il-hin kollu, u l-oħrajn jinxteghlu nhar il-festi bħala turija tad-devozzjoni tan-nies tal-parroċċa. Iġid ukoll li dan l-artal għandu Tabernaklu li hu miksi minn gewwa b'harir aħmar. Isemmi wkoll iż-żewg pissidijiet u iġid li l-pissidi ż-żgħir jintuza għall-Vjatku. F'din il-Viżta jissemma wkoll il-kwadru ta' l-Annunzjata li qiegħed fuq dan l-artal.(3)

Seba' snin wara, mill-Viżta ta' l-Isqof Cocco Palmieri sirna nafu li l-iskannell ta' dan l-artal huwa ta' l-injam li fih parti minnu ndurata u parti miżbugħa u mpittra.(4)

BIG BEN

Prop.: A. GAUCI

21, 23, MAIN STREET,

BIRKIRKARA

Telephone: 40012

THE LEADING HOUSE FOR
GENTS' & LADIES' WEAR

"HAL BALZAN"

toħroġ kull xahrejn mill-
BORD EDITORJALI — "HAL BALZAN"
c/o Kazin tal-Banda
'San Gabriel'
Hal Balzan.

Stampata fil-
Lux Press
Hamrun.

X'ĠARA FOSTNA

NOVEMBRU 1976

Nhar l-1 ta' Novembru, festa tal-Qaddisin Kollha, sar bħas-snin l-imghoddija t-berik tač-čimenterju. L-ghada, Ghid l-Imwiet, kif ukoll tul ix-xahar kollu ta' Novembru, hafna Balzanin żaru č-čimenterju biex jiftakru fi qrabathom midfunin hemmhekk. Fil-Knisja Parrokkjali saru wkoll l-uffiçċjaturi għall-qassisin li għexu u ħadmu fil-Parročča, għal dawk midfuna fič-čimenterju, u għal dawk li kienu mseħbin fil-fratellanzi.

Thabbar li l-ġabra għall-missjoni mill-Parročča tagħna din is-sena laħqet is-somma sabiħa ta' £M579.53,8.

Bejn l-20 u t-28 tax-xahar saret fil-Parročča Ġimgha ta' Animazzjoni Missjunarja mis-Sočjetà Missjunarja ta' San Pawl. Tul din il-ġimgha saru żjarat lill-morda fi djarhom, laqgħat lid-diversi għaqdiet u każini tal-Parročča u mal-komunitajiet tas-sorijiet, u wkoll laqgħat fl-iskejjel. Il-ġimgha għalqet b'quddiesja končelebrata nhar il-Ħadd, 28 ta' Novembru, li fiha saret il-Professjoni Perpetwa ta' erba' studenti tal-M.S.S.P. Bħala turija ta' rikonoxxenza, il-ġbir li sar fil-quddies kollu ta' dak in-nhar ingħata bħala offerta lill-istess Soçjetà biex iġinħa teduka wieħed mill-istudenti tagħha għall-missjoni.

Mit-Tnejn, 29 ta' Novembru, sas-Sibt, 4 ta' Dičemberu, saru l-ežerçizzi ta' l-Avvent bi priedka qasira waqt il-quddiesja ta' fil-ġħaxija minn Mons. Mikiel Azzopardi.

DIČEMBRU 1976

Nhar l-Erbgha, 8 ta' Dičemberu, festa tal-Kunčizzjoni, ingħata s-Sagrament tal-Grizma ta' l-Isqof lil 45 tifel u 29 tifla mill-Parročča. Amministra s-Sagrament l-Arčisqof Emeritus Mons. Mikiel Gonzi, u din kienet x'aktarx l-aħħar funzjoni mmexxija minnu fil-kariga ta' Arčisqof ta' Malta, billi l-Ħadd ta' wara, 12 tax-xahar, ħa l-pussess ta' Arčisqof ta' Malta Mons. Ġużepi Mercieca. Wara li ntemmet ič-čerimonja tal-Grizma, il-Kappillan, il-Kan. Dun Karm Sciberras, għamel indirizz lil Mons. Gonzi u fih irringrazzjah tal-ħidma twila tiegħu. Imbagħad żewġ itfal mill-Parročča offrewlu rigali ta' fjuri u laring. Wara l-Arčisqof għamel kelmtejn ta' għeluq. Kif Mons. Gonzi ħareġ mill-knisja, saritlu dimostrazzjoni qasira minn fuq iz-zuntier tal-knisja sad-dar tal-Kappillan bħala ringrazzjament tat-33 sena li għamel bħala Arčisqof tagħna.

Bejn il-15 u t-23 ta' Dičemberu, saret in-novena tal-Milied bi priedka fil-quddiesja ta' fil-ġħaxija minn Dun Ġużep Zammit. Nhar it-Tlieta, 21 tax-xahar, il-ġuvintur tal-'Youth Centre' ipprezentaw programm varju fuq il-Milied bl-isem ta' "Bethlehem f'Hal Balzan". Kien programm ħelu ħafna u kien jiġbor fih drama, mużika u poezija.

Lejlet il-Milied saret bħas-soltu d-dimostazzjoni bil-Bambin mill-membri tal-Museum. Saru wkoll il-priedka tat-tifel u l-poeziji fuq iz-zuntier ta' Santa Marija, fejn ittellgħu xi premijiet.

Il-Ħadd, 26 ta' Dičemberu, kienet il-festa tas-Sagra Familja. Fil-ġħodu saret quddiesja fil-knisja għall-familji kollha tal-Parročča li fiha l-koppji miżżewġa kienu mistiedna joqogħdu flimkien b'uliedhom magħhom.

L-aħħar jum tas-sena, il-Ġimgha 31 ta' Dičemberu, saret il-quddiesja bl-omelija ta' l-ockkażjoni minn Mons. Lawrenz Gatt. Wara tkanta t-Te Deum ta' radd il-ħajr lil Alla għall-grazzji kollha li tana matul is-sena.

Il-Kwaranturi Solenni fil-Parročča saru bejn il-Ġimgha, 31 ta' Dičemberu, u l-Ħadd, 2 ta' Jannar 1977, festa ta' l-Epifanija. Fit-tlett ijiem is-Smu Sagrament ġie espost wara l-aħħar quddiesja. Imbagħad saret l-adorazzjoni mill-għaqdiet u minn persuni privati.

• minn paġna 1

ħew u minflokhom saru tnejn ġodda jixegħlu bin-neon. Dawn bdew jiffunzjonaw fl-ewwel ġimgha ta' Novembru tas-sena li għaddiet. F'isem il-Balzanin kollha, aħna nixtiequ nirringrazzjah lill-Gvern li ħaseb fina wkoll u hekk il-knisja tagħna ddawlet bħal knejjes oħra.

Dwar l-ismijiet għat-toroq il-ġodda ta' Hal Balzan, s'issa għadu ma thabbar xejn. Biss nittamaw li t-toroq il-ġodda tagħna ma jidmxx ma jingħatalhom isem u li l-kumitat inkarigat mill-ġħoti ta' dawn l-ismijiet jieħu in konsiderazzjoni s-suggerimenti li konna ressaqna fuq din il-gazzetta. (Ara l-ħarġa msemmija ta' Marzu/April 1975).

L-ARTAL MAĠĠUR

• minn paġna 1

ġdid tal-fidda li għadu kemm iż-żanżan. F'din l-okkażjoni jsemmi wkoll li č-čavetta tal-fidda li kien talab fil-Viżta ta' qabel biex is-sir għat-Tabernaklu, sab li kienet saret. (11)

TABERNAKLU, GANDLIERI U VENTARTAL ĠODDA

Kien Jannar tal-1731 meta mar-rahall beda l-ġbir għal Tabernaklu isbah u aktar dinjituż. Għal dan il-ghan ingabret is-somma ta' 183 skud u 2 tari. B'digriet ta' l-Isqof, il-Fratellanzi tas-SSmu. Sagrament u tar-Rużarju taw 12-il skud u 6 tari kull waħda. Il-werrieta ta' Grazja Psaila taw ukoll 12-il skud u 6 tari.

F'Ottubru 1731 il-prokuraturi hallsu lil Mastru Marju għall-induratura ta' l-iskannel tat-Tabernaklu.

Il-prokuraturi, il-Kjeriku Pawlu Gatt u Ġużepi Said, ħasbu għal sitt gandleri oħra. F'Marzu 1732 thallset is-somma ta' 22 skud u 10 tari għal dawk il-gandleri u x-xahar ta' wara thallset is-somma ta' 37 skud għall-induratura tagħhom.

Kien imiss issa li jsir ventartal ġdid. Għalhekk insibu li ħarġet is-somma ta' 56 skud, 3 tari u 15-il grana għal dan il-ventartal il-ġdid. Thallset is-somma wkoll ta' 11-il skud u 11-il tari għax-xogħol u għall-induratura tiegħu. Dan sar f'Jannar u f'Marzu 1734. (12)

Deskrizzjoni ta' dan kollu li għadna kemm semmejna nsibuha fir-relazzjoni tal-Viżta Pastorali ta' l-Isqof Alpheran li għamel lil din il-Knisja nhar l-1 ta' Mejju 1736, fejn naqraw: "Dan l-artal għandu żewġ targiet tal-gebel u waħda ta' l-injam. Għandu l-iskannel tiegħu mimli kollu skultura u ndurat. It-Tabernaklu hu ġdid u magħmul b'forma eleganti li hu wkoll mimli skultura u ndurat. Fuq hemm salib. Dan l-Tabernaklu minn ġewwa hu miks b'ħarir damaskjat aħmar u fih jinsabu tliet pisidijiet sbieħ ħafna. Fuq dan l-artal hemm tliet tad-damask aħmar li jgħatti l-artal kollu". (13)

Aktar tard sibna li Ġużepi Borg, f'Awwissu 1749, irčieva żewġ pagamenti ta' 53 skudi u ta' 37 skud għall-induratura ta' l-iskannel ta' l-artal.

Ix-xahar ta' wara thallsu 20 skud għal sitt fjuretti għal dan l-artal. (14)

Fil-ktieb tal-kontijiet tas-sena 1751 sibna dan il-kont:

Jannar 1751 = Lil Ġużepi Cardona bħala prezz tal-kaxxa tat-Tabernaklu	= 10 skudi
= Injam u xogħol tat-Tabernaklu	= 144 skud
= Lil Mastru E. Azzopardi għall-induratura	= 63 skud
= Čappetti u serratura għat-Tabernaklu	= 1 skud 1 tari
= Ĥarir għall-kisi tat-Tabernaklu	= 5 skudi 8 tari
= Xogħol tal-kisi tat-Tabernaklu	= 4 tari
= Purtatura tat-Tabernaklu	= 1 skud 6 tari 10 grani

Seba' snin wara dan il-kont insibu li l-Isqof Rull fil-Viżta li għamel lil din il-Knisja Parrokkjali, talab li jsir żewġ mensoli ndurati fit-tarf tat-tieni targa ta' l-iskannel ta' l-artal maġġur. (15)

Peress li dan l-artal maġġur, għad li kien tal-gebel, kien ta' preġju, meta ħasbu biex isir l-artal maġġur prezenti, dan l-artal ġie trasportat fil-Knisja ta' l-Annunzjata l-qadima fejn wieħed jista' jarah illum.

L-ARTAL MAĠĠUR TAL-LUM

Nhar il-11 ta' April 1820 saret

REV. MATTEW MAGRI JIEHU

L-PUSSESS TA' KANONKU

Nhar il-Ħadd, 30 ta' Jannar 1977, fil-Knisja Kollegġjata ta' San Pawl Nawfragu tal-Belt, sar il-Pussess ta' Kanonku ġdid, is-sacerdot żagħżuħ Dun Matthew Magri. Dun Matthew Magri twieled Hal Balzan fit-2 t'Awwissu 1946 u ġie ordnat sacerdot fl-20 ta' Lulju 1974. Wara l-ordinazzjoni, l-Arčisqof Gonzi għoġbu jtiħ il-kariga ta' viči f'din l-istess Kollegġjata.

Il-mewt tal-Kanonku Delia, li ġrat fit-3 ta' Lulju 1976, halliet post vakanti ta' kanonku f'din il-Kollegġjata. Billi meta jiġri hekk il-preferenza taqa' fuq il-viçijiet tal-Parročča, il-kanonči l-oħra ħatru unanimament lil Dun Matthew bħala Kanonku tal-Fundazzjoni ta' Katerina Valenti. Innomina ħarġet nhar is-Sibt 16 ta' Jannar 1977. Ta' min isemmi li din kienet l-ewwel nomina ta' kanonku li ħareġ l-Arčisqof il-ġdid Mons. Ġużepi Mercieca. Il-

kitba privata bejn il-prokuraturi tal-Knisja u l-marmisti Ġużepi Dalli u Vincenzo Adrario biex dawn jintraħtu li jagħmlu l-artal maġġur ta' l-irħam.

Nhar it-30 ta' Dičemberu 1821, Salvu Said hallas akkont tas-somma ta' 80 skud skond it-tweittiq tal-kuntratt li kien għamel Dun Andrea Fenech a favur ta' l-iskannel ta' l-artal, kif jidher fil-Atti tan-Nutar Salvatore Borg.

Il-ħsieb li jsir dan l-artal ta' l-irħam, kien diġà beda jixtered fest il-parruċċani, meta fl-1816 beda jsir il-ġbir fit-toroq għal dan l-artal. Nafu li fl-20 ta' Marzu 1922 kienet ingabret, tul dawn it-tmien snin, is-somma ta' 372 skud. (16)

REFERENZI

1. DIMECH G.: "Hal Balzan" Mejjun/Gunju 1974 Nru. 17.
2. ASTIRIA L.: Visit. Past. fol. 23 p. 353 Kurja Arčiv.
3. MOLINA M.H.: Visit. Past. fol. 114.
4. CICCIO PALMIERI D.: Visit. Past. 22.
5. CICCIO PALMIERI D.: Visit. Past. fol. 251.
6. ARKIV. PARR.: Lib. 8.
7. ARKIV. PARR.: Lib. 56.
8. Ibid. Cit.
9. CANAVES J.: Visit. Past. Kurja Arčiv.
10. ARKIV. PARR.: Lib. 56.
11. ALPHERAN DE BUSSAN P.: Visit. Past. fol. 727.
12. ARKIV. PARR.: Lib. 56.
13. ALPHERAN DE BUSSAN P.: Visit. Past. fol. 330.
14. ARKIV. PARR.: Lib. 56.
15. RULL BARTHOLOMAEUS: Visit. Past. Vol. II p. 1.
16. ARKIV. PARR.: Lib. 30 fol. 42.



Pussess ġie mogħti lil Dun Matthew mill-Vigariju Ġenerali l-ġdid Mons. Arturo Bonnici.

Ič-čerimonja tal-Pussess kienet waħda sempliçi. L-ewwel inqara bil-Latin u bil-Malti d-digriet li ħareġ mill-Kurja ta' Malta. Imbagħad Dun Matthew ġie mlibbes bl-ilbies ta' kanonku li jikkonsisti f'frukkett, mużzetta, rużetta u berrettin. Ič-čerimonja tkomplet bil-ġurament u t-teħid tal-post fil-kor mal-kanonč fil-waqt li fi-aħħar ġie tonat it-Te Deum minn Dun Matthew u tkantat l-Antifona ta' San Pawl.

Għalkemm Dun Matthew Magri sar kanonku, b'danakollu xorta waħda se jibqa' jaqdi d-dmirijiet kollha li kellu bħala viçi.

Fil-waqt li nifrahlu, nitolbu għalih biex jikseb sučess spiritwali f'dawn il-karigi li Alla għoġbu jafdal.

INKANTAW LILL-MULEJ

"Inkantaw lill-Mulej" huwa l-isem ta' ktejjeb ta' innijiet għall-quddiesja u čelebrazzjonijiet oħra li ġie ppubblikat dan l-aħħar mill-Knisja Parrokkjali ta' Hal Balzan. Il-ktejjeb jiġbor fih sebgha u sebghin innu — innijiet għall-quddiesja, kant lill-Madonna, u innijiet varji. Il-ktejjeb huwa stampat čar ħafna fuq karta sabiħa, b'kopertina mżewġa b'disinn ħelu taż-żagħżuħ Balzani Raymond Parascandolo. Fih ukoll dahlja mill-Kappillan, li fuq inizjattiva tiegħu ġie stampat dan il-ktejjeb. Il-ktejjeb jinsab għall-bejġ mill-Uffičċju Parrokkjali jew mis-sagrastija tal-knisja.

STARLETS

284, HIGH STREET, BALZAN

STATIONERY, TOYS, PAPER BACKS,
NEWSPAPERS AND CIGARETTES

Telephone: 41644

INNU POPOLARI LIL

MILL-UFFIČĊJU PARROKKJALI

M. ANNUNZJATA

b'kumment qasir minn
Carmel Bezzina

Għall-festa ta' Marija Annunzjata tas-sena li għaddiet, izzanzan l-Innu Popolari gdid (li qegħdin nippubblikaw) li nkiteb miż-żagħżuġ poeta Balzani Gorg Borg u ġie mużikat minn Patri Albert Borg, Provincjal ta' l-Agostinjani. Dan l-Innu tkanta waqt il-ħruġ tal-vara min-niċċa u fil-jiem tat-tridu wara l-funzjoni.

L-Innu l-gdid malajr tghal-imuh il-Balzanin u ħadu sehem fil-kant tiegħu. Huwa innu sempliċi, mexxej, u tal-widna hafna li haff biex titghallmu u donnok tiegħu pjaċir tkantah. Il-mużika tiegħu hija mexxejja hafna u l-versi miqutin.

Fit-tliet strofi li jiġbor fih l-Innu, il-poeta jaqbad tliet xeni differenti mill-episodju tat-Thabbira: l-ewwel jurina 'l Sid tna Marija titlob 'l Alla "fis-skiet u l-hemda"; imbagħad naraw l-Anglu jagħti t-tislima l-kbira 'l Marija u jhabbrilha li ser issir Omm Alla; fit-tielet kwadru naraw mill-gdid 'l Marija, il-hlejja li kienet "fi hsieb Alla dejjem", li taċċetta u tghid "iva" għal dak li ried minnha l-Mulej. It-tliet strofi kollha jispjéaw bil-vers "o warda mistika, itlob għaliha", li fihom jinħass l-element intimu u personali ta' min jitleb minn qalbu lill-Madonna.

Hekk, fi tliet strofi t'erba' versi l-wahda, miktubin bil-vers tal-ħdax, il-poeta rnexxielu jagħtina l-kwadru kollu tat-Thabbira — kwadru konċiż imma shih. U din il-kwalità, li jdahhal hafna fi ftit kliem, nahseb, hija wahda mill-karatteristiċi ewlenin ta' Gorg Borg bħala poeta.

Nagħtu l-kondoljanzi tagħna lill-familja Calleja tad-ditta 'Vitafoam Malta Limited' għat-telfa li garrbu bil-mewt ta' ommhom, is-sinjura Carmela Calleja, li halliet dan il-wied tad-dmugħ nhar it-3 ta' Frar, 1977.

L-istess xewqat ta' farag intennuhom lill-Kan. Spir. Sammut u l-familja tiegħu kollha għat-telfa ta' ommhom, is-sinjura Emmanuela Sammut, li halliet din id-dinja nhar il-10 ta' Frar, 1977.

Saru wlied id-Dawl bil-Magħmudija

Clarence-Leslie Pace, bin Prof. J. Leslie u Evelyn.
Antonello Vidal, bin Francis u Anna.
Reuben Sammut, bin Saviour u Doris.
Thomas John Cassar Torreggiani, bin Peter u Margaret.
Josienne Azzopardi, bint Paul u Mary.
Maximilian Magri, bin Georges u Josette.
Jonathan Bonnici, bin Anthony u Doris.
Marquita Meilak, bint Charles u Rita.
Juanita Ebejer, bint Victor u Epifania.

Qaddsu l-imhabba tagħhom fid-Dawl ta' Kristu

Anthony Busuttill u Monica Griffin.
John Andrew Schembri u Marlene Pace Moore.
Carmel Brincat u Rita Fenech.

Hallew id-dlam tad-dinja u għaddew għad-Dawl ta' dejjem

Joseph Buscemi Le Brun.
Manwel Cilia.
Carmelo Vella.

INNU POPOLARI LIL MARIJA ANNUNZJATA

Lilek, ja Xbejba, li fis-skiet u l-hemda
kont titlob 'l Alla jibghat il-Messija,
issa mis-sema fejn hdejn Ibnek qieghda,
o warda mistika, itlob għaliha.

Lilek, ja Xbejba, li ġie l-Anglu fejnek
bi kliemu jghidlek "Sliem għalik, Marija"
u jhabbar wara li sa ssir Omm Alla,
o warda mistika, itlob għaliha.

Lilek, ja Xbejba, l-aċċettajt u għidt "iva"
b'grazzi kotrana mill-Mulej mimlija;
int li kont qieghda fi hsieb Alla dejjem,
o warda mistika, itlob għaliha.

IS-SUR ANTHONY FENECH

JERĠA' JISKORJA

F'Awwissu tas-sena li għaddiet, saret fid-Danimarka l-'Hafnia 76' jew l-Esibizzjoni Internazzjonali tal-Bolli taħt l-awspiċi tal-Federazzjoni Internazzjonali tal-Filatelija. Il-konkorrenti li ħadu parti f'din l-esibizzjoni kienu numerużi u kienu minn diversi pajjiżi.

Bl-unur kollu ngħidu li l-erba' huwa rebah midalji fil-Esibizzjoni Internazzjonali 'Espana 75' (tal-hafna f'din l-esibizzjoni u rebħu diversi midalji. Fosthom kien hemm il-filatelista tagħna, Anthony Fenech, wild Balzani. Is-Sur Fenech dahl għal din l-esibizzjoni bil-kollezzjoni ta' bolli Maltin "Early Malta Cancellation" li hu ilu jiġbor sa minn meta kien ta' età żgħira. Huwa rnexxielu jakkwista s-'Silver/Bronze Medal' f'din l-esibizzjoni.

Din ma kenitx l-ewwel darba li s-Sur Fenech ha parti f'esibizzjonijiet internazzjonali. Infatti

KALENDARJU 1977

Għat-tieni sena, il-Bord Editorjali tal-gazzetta "Hal Balzan" reġa' ppubblika l-Kalendarju għall-Balzanin għas-sena 1977. Il-Kalendarju fih tmintax-il ritratt ta' postijiet u avvenimenti fil-istorja tar-raħal, flimkien ma' tagħrif iehor siewi bħal, ngħidu aħna, hinijiet tal-quddies fil-Parroċċa, hinijiet ta' laqgħat ta' tagħlim għat-tfal u għall-kbar, u wkoll in-numri tat-telefon tal-Kappillan u tal-Viċi. Il-Kalendarju jiġbor fih tagħrif iehor meħtieġ bħal rati ta' pustagġ lokali u għal barra, kif ukoll telefonati ta' emergenza u oħrajn ta' hteġa, bħall-Għas-sa tal-Pulizija, tat-Tabib Distrettwali, tal-Posta, u tad-Dipartiment tas-Servizzi Soċjali. Il-Kalendarju, barra li huwa ta' hteġa għan-nies ta' Hal Balzan, għandu jiġi apprezzat ferm mill-Balzanin imsefrin, u jista' jinżamm ukoll wara li tghaddi s-sena.

Għad baqa' biss ftit kopji tal-Kalendarju li jistgħu jinkisbu bil-prezz imnaqqas ta' 20 cents mill-Kažin tal-Banda 'San Gabriel' jew mingħand xi membru tal-Bord Editorjali.

ROKNA GHAT-TFAL

Gheżiež tfal,

F'tit ġranet ilu, wara li kienet għamlet dik ix-xita qawwija, ħriġt nagħmel passiġġata fil-kampanja ma' xi tfal li xtaqu jaraw xi wied sabiħ. Xi tfal, hekk kif sabu għadira u ndunaw li kien fiha xi żringijiet, daru magħha biex forsi jaqdbu xi ftit minnhom. Tifel iehor li ma kienx magħhom, hekk kif rahom wiċċhom 'l isfel, qabad ġebba kbira u tefagħha fil-għadira. Tistgħu taħsbu kif hasilhom kollha u mlielhom hwejjigħom bit-tajn! X'hin mort hdejh u staqsejtu għaliex għamel hekk, kien pront qalli: "Jien biex niċċajta!!"

Tfal gheżiež, minn dan l-eżempju jidher ċar li mhux kull ċajt hu sabiħ u jagħti pjaċir. Iċ-ċajta ta' dan it-tifel kienet goffa u minflok ma ġiebet il-ferħ nisslet fihom id-dwejjaq u n-niket. Tfal edukati joqogħdu wisq attenti kif jiċċajtaw, meta jiċċajtaw, u ma' min jiċċajtaw.

Iċ-ċajt m'għandu qatt isir jekk nafu li ser ikun hemm xi hadd li jieħu għalih, jew li se jsufri xi mistħija. Lanqas m'għandu jsir biex iwaqqa' għaċ-ċajt lil xi persuni li jkollhom xi difetti fil-ġisem tagħhom, ngħidu aħna, qosra hafna jew jimxu ikreh.


Iċ-ċajt ikun sabiħ meta jsir f'hinu u f'waqtu. Hekk, per eżempju, wieħed m'għandux jiċċajta fil-hin tat-talb jew fil-knisja. Lanqas m'għandu jwaqqa' għaċ-ċajt il-hwejjeġ qaddisa.

Mas-superjuri tiegħu wieħed għandu joqgħod wisq attent kif jiċċajta, u ċajta li tkun sabiħa għal ma' hbiebek mhux dejjem tkun xierqa li ssir ukoll mas-superjuri.

Għalhekk, gheżiež tfal, fiċ-ċajt tagħkom qisu li tkunu edukati u għaqlin biex ma taqgħux fil-mibegħda ta' shabkom jew li tkunu mwarrbin mis-superjuri tagħkom.

KOMPETIZZJONI BIL-PREMJU

Għal darb'oħra qed nagħmlulkom tisliba. Kull ma għandkom tagħmlu hu li timlew il-vojt skond ma għandkom hawn taħt. Meta tkunu mlejt u l-vojt kollu, minn fuq għal isfel tat-tisliba, fil-kaxxi mmarkati bl-iswed, għandkom issibu l-isem ta' għasafar sbieħ u jghannu hafna u li nsibuhom kważi f'kull dar. Mela ppruvaw sib u l-isem.



1. Tazzi żġhar.
2. Ma għandux xagħar f'rasu.
3. Dan tajjeb hafna bl-irkotta.
4. Nghumu fih.
5. Ikollok wieħed fil-Magħmudija u fil-Grizma ta' l-Isqof.
6. Il-faċċata tal-Knisja jkollha hafna minnhom fil-festa.
7. Haniem żġhir.
8. Dawn il-għasafar għandhom sidirhom aħmar.

Bħas-soltu, ibagħtu l-kompetizzjoni tagħkom f'envelop magħluq u ndirizzawh lill-Kažin tal-Banda "San Gabriel" jew impustawh intom stess fil-letter box ta' l-istess kažin. Għandkom żmien sa nhar is-Sibt, 12 ta' Marzu, 1977.

It-twegibiet tal-kompetizzjoni ta' qabel kienu:—

1. San Frangisk t'Assisi.
2. Ġesù Bambin.
3. F'maxtura.
4. Il-Madonna u San Guzepp.
5. Il-baqra u l-hmara.
6. Is-soċjetà tal-M.U.S.E.U.M.

Ir-rebbieha ta' l-aħħar kompetizzjoni hija: Mary Anne Muscat, li toqgħod f'7, Triq Santa Marija, Hal Balzan. Il-premju nieħdu hsieb nibagħtuhulha.

COMBINED INDUSTRIES LIMITED

JOSEPH LICARI — TOBACCO DIVISION

Telephone: 24301

ARS VITREA — GLASS AND MIRRORS DIVISION

Telephone: 40323

UTILITY WOODWORKS — FURNITURE AND JOINERY DIVISION

Telephone: 42027

MALTA ALUMINIUM LIMITED

Telephone: 42027

100, St. Anthony Street,
Lija, Malta.

Cable Address:
Jolica, Malta.

IL-KNISJA TAL-LUNZJATA FIR-RABAT T'GHAWDEX

Ir-religjon nisranija f'dawn il-gzejjer

Dwar it-twelid u l-hajja tar-religjon nisranija f'Ghawdex, Patri Alexander Bonnici O.F.M.Conv. kiteb hekk: "Fl-imghod-di, meta ma kellniex hliet djoċesi waħda f'dak li għandu x'jaqsam mar-Religjon, Malta u Ghawdex kienu magħqudin haḥna ma' xulxin. Il-ligijiet ta' l-isqfijiet tagħna aktarx li kienu dejjem għaż-żewġ gzejjer." (1) Fl-imsemmi ktieb inkomplu naqraw ukoll: "L-ewwel sekli huma moħbijin fid-dalma ta' l-istorja. Dwar Ghawdex, aħna nistgħu biss nimmaginaw li f'dik il-gżira ma damitx ma waslet il-fidi nisranija li San Pawl habbar lill-Maltin. F'Ghawdex ukoll bdew jinbnew imqades ċkejknin għall-qima t'Alla." (2)

Wiehəd għandu jaħseb ukoll li l-qima lejn il-Madonna fil-gzejjer tagħna hija bikrija wkoll. "Dan nafuh ukoll li fiż-żminijiet antiki kien hawn fil-gzejjer tagħna bosta u bosta knejjes iddedikati lill-Madonna." (3)

L-Annunzjazzjoni fil-Liturgija

Qabel ma ngħaddu biex nagħtu xi tagħrif storiku fuq il-knisja qadima tal-Lunzjata li tinsab fit-tarf tar-Rabat, biex in-sejsu din il-kitba ha nerfghu għal ftit il-harsa tagħna lejn dan il-Misteru Marjan fil-Liturgija li bħal raġġi ta' dawl iddawwal il-kitba tagħna. "Fil-Liturgija din il-festa kienet tisseejaħ 'Annuntiatio Domini'; 'Annuntiatio Christi'; 'Conceptio Christi'. Dawn ifissru 'It-Thabbira tal-Mulej'; 'It-Thabbira ta' Kristu'; 'It-Tnisil ta' Kristu'. Din il-festa fil-25 ta' Marzu hija waħda mill-egdem festi Marjani. L-iktar dokument qadim li jithaddet fuqha huwa 'Chronicon Paschale' ta' l-ewwel nofs is-seklu VII. Jithaddet ukoll bħala festa li dahlet 'in vigore' minn żmien il-kalendarju tal-knisja. Gewwa l-Lvant dahlet madwar nofs is-seklu VI bħalma jidher fl-omelija ta' Abramo d'Efeso "In Annuntiationem". Gewwa Ruma diġà kienet iċċelebrata fis-seklu VII fi żmien Sergju I (687-701) fejn dan il-Papa żied f'din il-festa proċessjoni solenni u nazzjonali mid-Diaconia ta' S. Adriano għal-Bażilika ta' Santa Marija Maggiore." (4) "Iktar tard, iżda ċert qabel ir-raba' seklu, iċ-ċelebrazzjoni ta' l-Annunzjazzjoni, tal-Purifikazzjoni, u wara tat-Twelid u ta' l-Assunzjoni ġew imwaqqfa." (5)

Qima qadima lejn il-Madonna

Nafu li San Luqa kien mhux biss tabib (6) imma wkoll pittur. (7) F'Malta hemm tradizzjoni li tgħid li halla żewġ kwadri tal-Madonna li pingiehom fit-tliet xhur li dam fostna ma' l-Appostlu Missierna San Pawl. (8) "Haġa tal-għaġeb hija dik li fostna sa mill-qedem kellu għeruq l-aktar qawwiya t-twemmin fil-Maternità tal-Madonna u fit-Tluġ tagħha bir-ruħ u l-ġisem fis-Sema." (9) Fil-katakombi msejjaħ "Abbatija tad-Dejr" ġewwa Bir-Rieħbu fir-Rabat. . . fil-ġnub tan-niċċa naraw ma' naħa waħda l-Anglu bl-isem "Angelus Gabriel" fuqu, li qed iħabbar lill-Madonna li kellha tkun Omm t'Alla, u man-naħa l-oħra lil Marija bit-titlu ta' "Mater Domini" li qieghda tilqa' t-thabbira ta' l-Anglu. (10)

Il-Għarab f'dawn il-gzejjer (870-1090)

Il-miġja tal-Għarab f'Malta biddlet il-mixja ta' l-istorja tagħna għax infriidna mid-drawwiet, mill-ilsien, mit-twemmin, mill-istituzzjonijiet soċjali tal-kultura Ellenika-Rumana-Nisranija. (11) L-istoriku msemmi Patri A. Vella O.P. iġharrafna li: "Jisghobbina ngħidu li dwar Malta fi żmien l-Għarab ftit li xejn għandna dokumenti u kull ma nkiteb wara t-tluq tagħhom minn fostna huwa dgħajef haḥna. Biex il-perijodu jithawwad iżjed inholqu haḥna fehmiel kontra xulxin minħabba l-kwis-tjoni reliġjuża-politika-kulturali-lingwistika. Mill-ħakma tal-Għarab sal-lum l-ismijiet "Malta", "Ghawdex", "Kemmuna" u "Filfla" qagħdu darba għal dejjem għall-gzejjer tagħna." (12)

"Ma naqrawx li l-Għarab gieghlu lill-Insara jiehdu t-twemmin tagħhom jew li ppersegwitawhom; . . . lill-Insara

Din hija l-ewwel taqsim ta' artiklu interessanti li kitbilna r-Rev. Kan. Nikol Vella Apap, li nixtiequ nifirhulu billi għadu kemm inħatar l-ewwel Kanċillier tal-Kapitlu tal-Bażilika Kollegġjata ta' San Gorg fir-Rabat t'Ghawdex.

kienu jagħrfuom bħala dluumi jiġifieri qaddejja u mhux ilsiera u li ma kellhom l-ebda jedd ta' ċittadinanza." (13) "Wara l-miġja ta' Ruġġieru n-Normann u l-helsien mill-ħakma tal-Għarab (1090), il-knisja u l-popolazzjoni Maltija bdew jiehdu r-ruħ." (14) Ma' dan il-kittieb magħruf jiena naqbel ukoll li dak li gara f'Malta gara wkoll f'Ghawdex billi aħna kważi poplu wiehəd, biss bi ftit baħar miftuħ. Lill-qarrej nixtieq ngħarrfu li dak li ktibt sa issa qabel il-ġrajja tal-knisja qadima tal-Lunzjata fir-Rabat t'Ghawdex ktibtu biex ikun bħala dahla u fl-istess hin ikun ta' difiża għall-istoriċità ta' din il-knisja, jew aħjar kappella. Niġu issa għall-istorja tagħha.

Il-Knisja tal-Lunzjata

Il-kappella tal-Lunzjata, li kienet magħrufa bħala "Tas-Saqqajja", hija waħda mill-egdem knejjes f'Ghawdex imwaqqa ftit wara l-helsien tal-Għarab minn dawn il-gzejjer. (15) Għandha piż ta' ġuspatronat irjali mwaqqaf mis-Sinjura Sibilla d'Aragona fis-sena 1347 bħalma jidher fi ftehim mar-Re Martinu. (16) Fuq it-twaqqif tal-benefizzju tas-Saqqajja, illum imsejjaħ tal-Lunzjata, naraw aktar 'l isfel f'din il-kitba. Giet haḥna drabi mtellgħa mill-ġdid, dan l-aħħar fis-sena 1500, mirrettur tagħha Fra Pawl Tabone. (17) Fis-sena 1695 giet im-qieghda fuq il-bieb tal-knisja l-arma tar-Re ta' Sqallija bħala wirja li din il-knisja hija ta' ġuspatronat irjali. (18) Fis-sena 1629 sar il-kwadru l-qadim mill-pittur Garagona fejn kienu jidhru mpittra l-armi ta' l-imsemmi Tabone. (19) Fis-sena 1700 giet miżjuda daqsxejn ta' sagristija. (20) F'din is-sagristija ċkejnkna li għandha bieb għal barra t-triq fuq il-lemin, għadha tidher sal-lum l-arma mnaqqxa fil-ġebel tar-Rettur D. Ercole Martin Testaferrata. Fuq din is-sagristija, f'Diċembru 1940, giet mibnija kamra b'taraġ wiesa'. (21)


Il-kwadru tal-lum ġie mpittr mill-Kavallier Fra Luqa Garnier u mħallas minn Dr. Dun Nicola Mangion fejn għamel il-prospettiva ta' l-artal li hija mzejna bi skultura bl-armi tiegħu fil-pilastri. (22) Dan l-istoriku jkompli jgħarrafna li dan il-kwadru tilef haḥna mill-arti tiegħu għaliex ġie mimsus minn uħud li ma jifhmux fl-arti. (23) Dan il-kwadru kien imgedded minn Mangion li ha dan il-benefizzju wara Tabone. (24) Kif iġharrafna De Soldanis, dari f'din il-knisja kien hemm haḥna piżijiet ta' quddies. Illum (i.e. fi żmien De Soldanis) hemm piżijiet ta' quddies kull nhar ta' Sibl li jgaddisha r-rettur tagħha li hu fid-dmir ukoll jagħmel quddies u l-għasar kantat tal-festa tagħha. Ara fuqha l-viżti li għamlu l-isqfijiet tagħna fis-sena 1618 u 1663. (25) Sa minn żmien qadim il-patrijiet ta' Santu Wistin tar-Rabat kienu jiġu mistiedna biex jagħmlu l-għasar u l-quddies kantata f'din il-knisja benefiċjali. Fis-sena 1879 bdew jiġu mistiedna l-qassisin. (26)

Il-qedem ta' din il-knisja jintwera wkoll għaliex taħtha hemm sotterran fond haḥna li kien jiġi għas-sagristija. Dan kien magħluq b'ħajt snin ilu biex ibieghed kull periklu lit-tfal li ma jaqgħux fih meta dawn kienu jixxabtu mal-blat. Billi dan is-sotterran huwa bogħod tefgħa ta' ġebba minn Għar Gerduf (jiġifieri għad-dfin) seta' fi żminijiet imbiegħda kien xi mkien ukoll għad-dfin. (27)

Referenzi

1. Storja tal-Knisja ta' A. Bonnici: Iz-żmien tad-deheb tar-Riforma Kattolika, pag. 191.
2. Ibid. op.cit. Appendiċi pag. 191.
3. Marija u Malta ta' A. Bonnici, pag. 8-9.
4. Dizionario di Mariologia ta' P. Gabriele M. Roschini O.S.M. Edit. Studium, pag. 37.
5. Monografia Critica della Cattedrale Apostolica di Malta pag. 17.
6. Eusebius Hist. Ecclesia III 4.6.
7. Catholic Encyc. IX 422.
8. Monografia Critica della Cattedrale Apost. di Malta pag. 16.
9. Marija u Malta ta' A. Bonnici pag. 7.
10. A.A. Caruana: Ancient Pagan Tombs and Christian Cemeteries, pag. 125.
11. Storja ta' Malta ta' P. A. Vella Vol. I pag. 63.
12. Ibid. op.cit. pag. 63.
13. Ibid. op.cit. pag. 66.
14. Marija u Malta ta' A. Bonnici.
15. A. Ferris: Descrizione Storica delle Chiese di Malta e Gozo, pag. 561-2.
16. Ibid. op.cit. pag. 562.
17. Ghawdex bil-Gratja tiegħu ta' Mons. G. Farrugia, It-II ktieb pag. 53.
18. Ibid. op.cit. pag. 53.
19. A. Ferris, pag. 563.
20. Ghawdex bil-Gratja tiegħu ta' G. Farrugia, pag. 53.
21. Mss tiegħi bl-isem Casal Chercem. Vol. XXVI pag. 96.
22. A. Ferris, pag. 563.
23. Ibid. op.cit. pag. 563.
24. Ghawdex bil-Gratja tiegħu, pag. 53.
25. Ibid. op.cit. pag. 53.
26. Mss Diario ta' Dun Guzepp Zammit D.D.
27. San Paolo Apostolo e padre dei Gozitani ta' Mgr. Dekan G. Farrugia pag. 181, 185.

PROFILI BALZANIN — 3 DUN ĠWANN DIMECH



Ir-Rev. Dun Ġwann Dimech twieled il-Furjana fit-2 ta' Diċembru, 1922, minn Pawlu u Vincenza neè Mizzi. Ha l-edukazzjoni tiegħu primarja u sekondarja fil-Kulleġġ ta' San Alwigi Birkirkara. F'Ottubru 1940, il-familja kollha marret Ghawdex minħabba l-gwerra u hemm kompli l-istudju tiegħu fis-Seminarju tal-Qalb ta' Ġesù. Hemmhekk studja l-letteratura, il-filosofija u għamel erba' snin oħra Teologija.

Ġie ordnat saċerdot nhar is-16 t'April 1949 mill-Isqof t'Ghawdex Monsinjur Guzeppi Pace. Qaddes l-ewwel quddies solenni tiegħu fil-Bażilika ta' San Gorg nhar l-24 t'April, 1949.

Fl-1950 ġie joqgħod Hal Balzan, fejn beda jagħti s-servizzi tiegħu lill-Parroċċa. Fl-istess sena ġie nominat Assistent Kappillan Nazzjonali tal-Moviment Żgħażaġġ Haddiema Nsara u kompli f'din il-kariga sa l-1962, meta kellu jhalliha minħabba li s-sena ta' qabel kien ġie magħżul biex ikun Segretarju privat ta' Mons. Arcisqof Gonzi, kariga oħra li dam joku-pa sa l-1975. Fl-1958 kien il-Ko-fundatur u Teżorier tas-Socjetà Christus Rex u fl-Għid ta' l-1961 kien ġie magħżul biex jirrappreżenta din is-socjetà fil-Kongress li kien sar f'Youghal, l-Irlanda. Fl-istess sena nħatar wiehəd mis-segretarij biex ihejju l-festi għaċ-Ċentinarju Pawlin ta' l-1960. F'din is-sena huwa ntgħazel membru fil-Missjoni ż-Żgħira fejn għadu attiv sal-lum. Fl-1961 ġie magħżul bħala direttur spiritwali fl-iskejjel tal-Gvern.

Fl-1968, Dun Ġwann Dimech ġie mibgħut mid-Direttur ta' l-Edukazzjoni biex jiehdu sehem f'kors kateketiku li kien sar f'St. Mary's College gewwa l-Ingilterra. Fl-1970 ġie magħżul biex jirrappreżenta lil Mons. Arcisqof f'Kumitat li kellu jniedi Konkors għall-Belt jew Rahal miżmum l-Aħjar. Fl-1973 ġie maħtur Ass. Ekk. tal-Moviment tal-Għalliema ta' l-Azzjoni Kattolika Maltija.

Fis-16 t'Ottubru, 1972, Dun Ġwann ġie nominat Kappillan Magistrali ta' l-Ordni Sovran Militari Ospitalier ta' San Ġwann ta' Ġerusalem u rċieva l-investitura tiegħu nhar is-7 ta' Settembru, 1973, fil-Konkatedral ta' San Ġwann minn Mons. Arcisqof Mikiel Gonzi.

Meta ġie joqgħod Hal Balzan, Dun Ġwann beda jinteressa ruħu fl-istorja tiegħu u aktar tard beda jxandar l-artikli tiegħu fil-gazzetta "Hal Balzan".

VITAFOAM
ISEM TA' GARANZIJA
PRODOTTI —
SAQQIJET
IMHADED
CUSHIONS U AFFARIJET
OHRA TAL-FOAM

Irrikorru:

VITAFOAM MALTA LIMITED

Industrial Estate, San Ġwann (B'Kara)

Telephone: 36275/76